

មេរៀនទី ១៥៦: យ៉ូបនៅតែស្មោះត្រង់នៅក្នុងពេលទុក្ខក្រំបាត

យ៉ូប ១:១-២:១០; ៤២:១-៦, ១០-១៧

គោលបំណង: ព្រះគង់ជាមួយយើងនៅពេលយើងជួបទុក្ខក្រំបាត។

ខនម្ហីចងចាំ: ចោទិយកថា ៣១:៦ “ដូច្នោះចូរមានកំឡាំងហើយចិត្តក្លាហានឡើង កុំឲ្យខ្លាច ឬមានសេចក្តីភ័យ ញ័រចំពោះគេឡើយ ដ្បិតគឺព្រះយេហូវ៉ាជាព្រះនៃឯង ដែលយាងទៅជាមួយនឹងឯង ទ្រង់មិនដែលខាននឹង ប្រោសឯងទេ ក៏មិនដែលលះចោលឯងដែរ។”

ការថ្វាយបង្គំសំរាប់គ្រូ(សូមអានហើយអធិស្ឋានមុនពេលចាប់ផ្តើមបង្រៀន)

មនុស្សគ្រប់គ្នាតែងជួបនូវរឿងឈឺចាប់ ក្នុងការលូតលាស់នៃទំនាក់ទំនងរបស់យើងជាមួយនឹងព្រះ យើងជួប រឿងលំបាកផ្សេងពីគ្នា ពីព្រោះព្រះទ្រង់នាំយកនូវសេចក្តីសង្ឃឹមទៅចំពោះអ្នកដែលឈឺចាប់។ យ៉ូប ៤២:១-៦ បានប្រាប់យើងថា យ៉ូបមានបទពិសោធន៍ជាមួយព្រះកាន់តែខ្លាំងឡើង ហើយគាត់បានឆ្លើយតបទៅកាន់ព្រះ ដោយការថ្វាយបង្គំ។ ក្នុងសប្តាហ៍នេះ សូមគិតពីអ្វីដែលធ្វើឱ្យអ្នកឈឺចាប់នៅក្នុងជីវិត។ ហើយធ្វើការឆ្លុះ បញ្ចាំងទៅលើអ្វីដែលអ្នកបាត់បង់ និងអន់ចិត្ត ហើយទូលសូមដល់ព្រះបានប្រើប្រាស់នូវការបាត់បង់ និងបាក់ ទឹកចិត្តទាំងនោះដើម្បីឱ្យយើងបានឃើញពីទ្រង់កាន់តែច្បាស់ គឺដូចដែលអ្នកមានបទពិសោធន៍នៃសេចក្តី សង្ឃឹមរបស់អ្នកចំពោះព្រះគ្រីស្ទ និងឆ្លើយតបទៅចំពោះទ្រង់ជាមួយនឹងដួងចិត្តនៃការថ្វាយបង្គំ។

ចំរៀង: ១. ព្រះអម្ចាស់យើងល្អណាស់ ២. បើទ្រង់គង់ជាមួយ ៣. ចូរមានកម្លាំងនិងមានចិត្តក្លាហានចុះ

១. អធិស្ឋាន (សូមនាំកុមារអធិស្ឋានបើក)
២. ចំរៀង (រើសចំរៀងខាងលើ១បទហើយច្រៀងជាមួយសិស្ស)

៣. ល្បែងកំសាន្ត «បាល់លើទឹក»

សម្ភារៈដែលត្រូវការ: កែវជ័រ កូនបាល់

១. ចែកកុមារជាពីរក្រុម។
២. ដាក់កែវ ៣ និងដាក់ទឹកឲ្យពេញកែវនោះហើយដាក់កែវនោះជាជួរជាប់ៗគ្នា។
៣. ដាក់កូនបាល់ នៅក្នុងកែវទី១ ហើយឲ្យកុមារទី១មកពីក្រុមទាំងពីរ ព្យាយាមផ្តុំបាល់ នោះ ទៅឲ្យដល់កែវទី៣ ដោយមិនឲ្យបាល់នោះធ្លាក់នោះទេ។



៤. ក្រុមណាដែលអាចផ្តុំបាល់នោះទៅដល់កែវទី៣ បានច្រើនជាងក្រុមនោះជាអ្នកឈ្នះ
៥. បន្ទាប់ពីលេងល្បែងនេះចប់ សូមពន្យល់កុមារថានៅពេលដែលមានការអ្វីមួយដែល មើលទៅហាក់បីដូចជាពិបាកយើងត្រូវតែអត់ធ្មត់ និងមិនត្រូវចុះចាញ់នោះទេ ព្រះគឺតែង តែគង់នៅជាមួយយើងជានិច្ច។

៤. ការណែនាំមេរៀន

តើអ្នកធ្លាប់ឈឺចាប់ហើយមានអារម្មណ៍ថាគ្មានអ្នកខ្វល់ខ្វាយពីអ្នកដែរឬទេ? ប្រហែលជាអ្នកអាចនឹងឃើញ ប៉ុន្តែវាហាក់ដូចជាគ្មាននរណានៅទីនោះដើម្បីជួយលួងលួមអ្នកទេ។ មានបុរសម្នាក់នៅក្នុងព្រះគម្ពីរដែលបានឆ្លងកាត់រឿងដ៏លំបាកក្រៃលែង ហើយសាតាំងព្យាយាមធ្វើយ៉ាងណាឱ្យបុរសម្នាក់នោះបន្ទោសព្រះ ដែលធ្វើឱ្យគាត់រងទុក្ខលំបាកបែបនេះ។ តើអ្នកគិតថាបុរសម្នាក់នោះនឹងបន្ទោសព្រះដែរឬទេ? តោះ! សូមឱ្យយើងរៀនជាមួយគ្នាពីសាច់រឿងមួយនេះ!

៥. រឿងនៅក្នុងព្រះគម្ពីរ

រឿងនៅក្នុងព្រះគម្ពីរនៅថ្ងៃនេះគឺនិយាយពីបុរសម្នាក់ឈ្មោះយ៉ូប។ យ៉ូបគឺជាបុរសដ៏ល្អម្នាក់។ គាត់ស្រឡាញ់ព្រះណាស់។ ព្រះបានប្រទានពរឱ្យយ៉ូបមានកូនប្រុសចំនួន ៧ និងកូនស្រី ៣នាក់។ ព្រះក៏បានប្រទានពរឱ្យយ៉ូបមានហ្វូងសត្វជាច្រើនដែលធ្វើឱ្យគាត់ក្លាយជាអ្នកមានម្នាក់។ យ៉ូបស្រឡាញ់ព្រះជាម្ចាស់អស់ពីចិត្តរបស់គាត់ ប៉ុន្តែមានមនុស្សមួយចំនួនបានគិតថាយ៉ូបស្រឡាញ់ព្រះគឺ ដោយសារតែទ្រង់ប្រទានពរដល់គាត់តែប៉ុណ្ណោះ។ ពួកគេច្បាស់ក្នុងចិត្តថាយ៉ូបនឹងបែរចេញពីព្រះវិញ បើសិនជាគាត់បាត់បង់នូវព្រះពរទាំងអស់នោះ។

ថ្ងៃមួយមានរឿងដ៏អាក្រក់មួយបានកើតឡើងចំពោះយ៉ូប។ ដោយកូនប្រុសស្រី និងហ្វូងសត្វរបស់គាត់ទាំងអស់បានស្លាប់! ផ្ទះរបស់គាត់ត្រូវបានឆេះហើយយ៉ូបផ្ទាល់ក៏មានជម្ងឺជាទម្ងន់ថែមទៀត។ រឿងនេះធ្វើឱ្យគាត់ពិបាកចិត្តយ៉ាងខ្លាំង ហើយគាត់ក៏ចាប់ផ្តើមឆ្ងល់ថាហេតុអ្វីបានជារឿងទាំងនេះកើតឡើងចំពោះគាត់។ ប៉ុន្តែការនេះមិនបានធ្វើឱ្យគាត់បែរចេញពីព្រះនោះឡើយ។

បន្ទាប់មកមានមិត្តភក្តិរបស់គាត់បានមកនិយាយលួងលោមគាត់។ ប៉ុន្តែជំនួសឱ្យការនិយាយលួងលោមយ៉ូបមិត្តភក្តិរបស់គាត់ទាំងប៉ុន្មាននាក់នោះបាននិយាយថា យ៉ូបជួបរឿងឈឺចាប់ទាំងនេះ គឺដោយព្រោះតែគាត់បានធ្វើអ្វីខុសហើយ ទើបធ្វើឱ្យគាត់ទៅយ៉ាងនេះ។ យ៉ូបបានប្រកែកថាគាត់មិនបានធ្វើអ្វីខុសនោះទេ។

ពេលខ្លះមនុស្សតែងនិយាយថាពេលដែលមានរឿងអាក្រក់កើតឡើងគឺ ដោយសារព្រះកំពុងតែដាក់ទោសហើយ។ នេះមិនមែនជាការពិតនោះទេ។ ព្រះជាម្ចាស់មិនដែលចង់ដាក់ទោសយើងឡើយ។ ព្រះទ្រង់ស្រឡាញ់យើងរាល់គ្នា។ យើងរងទុក្ខលំបាកដោយព្រោះតែកំហុសរបស់យើង ឬពីព្រោះកំហុសរបស់មនុស្សដទៃ។ ហើយព្រះតែងតែគង់ជាមួយយើងនៅពេលដែលយើងរងទុក្ខលំបាក។ យើងអាចនឹងមើលមិនឃើញព្រះដែលទ្រង់គង់ជាមួយយើងនៅពេលដែលយើងឆ្លងកាត់ការលំបាក ដែលធ្វើឱ្យយើងគិតថាយើងកំពុងតែនៅម្នាក់ឯង។

ប៉ុន្តែយ៉ូបដឹងថាព្រះជាម្ចាស់គង់នៅជាមួយគាត់គ្រប់ពេល។ យ៉ូបបាននិយាយថា គាត់នៅតែស្រឡាញ់ដល់ព្រះជាម្ចាស់ ហើយគាត់នៅតែបន្តសរសើរតម្កើងទ្រង់ជារៀងរហូត។ ហើយវាជាការពិតមែន នៅពេលដែលយ៉ូបបានស្រឡាញ់ដល់ព្រះជាម្ចាស់ទាំងដែលគាត់ជួបទុក្ខលំបាក ព្រះបានប្រទានពរដល់គាត់មានកូនចំនួន ១០នាក់ និងហ្វូងសត្វជាច្រើនលើសមុនទៅទៀត។ យ៉ូបពិតជាវឹកវាយណាស់ដែលគាត់ បានទុកចិត្តថាព្រះពិតជាគង់នៅជាមួយគាត់នៅពេលដែលគាត់រងទុក្ខលំបាក។

ព្រះទ្រង់គង់ជាមួយយើងទោះបីយើងមើលមិនឃើញទ្រង់ក៏ដោយ។ ព្រះអង្គបានសន្យាថាទ្រង់នឹងមិនចាកចេញឬបំភ្លេចយើងចោលនោះឡើយ។ ហើយនៅពេលដែលអ្នកជួបទុក្ខលំបាក ឬឃើញអ្នកដទៃជួបនូវការ

លំបាក សូមចាំថាព្រះជាម្ចាស់ទ្រង់គង់ជាមួយយើងនៅពេលយើងជួបរឿងឈឺចាប់។

៦. សំនួរពិភាក្សា

១. តើរឿងអាក្រក់អ្វីខ្លះបានកើតឡើងចំពោះយ៉ូប?

កូនរបស់គាត់បានស្លាប់ សត្វរបស់គាត់ទាំងអស់ងាប់ ផ្ទះត្រូវភ្លើងឆេះ ហើយគាត់ធ្លាក់ខ្លួនឈឺ

២. តើមនុស្សមួយចំនួនចង់ឱ្យយ៉ូបធ្វើអ្វីនៅពេលដែលគាត់ជួបរឿងដ៏លំបាកទាំងនោះ?


ចង់ឱ្យគាត់បែរចេញពីព្រះ

៣. តើយ៉ូបបានធ្វើអ្វីនៅពេលគាត់កំពុងជួបរឿងឈឺចាប់? *គាត់ស្រឡាញ់ និងទុកចិត្តព្រះ*

៤. តើអ្វីដែលធ្វើឱ្យអ្នកឈឺចាប់នៅថ្ងៃនេះ ហើយតើព្រះអាចជួយអ្នកអ្វីខ្លះ? *សូមឱ្យកុមារជាអ្នកឆ្លើយ*

៧. ល្បែងកំណត់ «ចំនួនលេខ»

សម្ភារៈដែលត្រូវការ៖ បោះពុម្ពក្រដាសលេខ ៣ លុត (ដែលមួយលុតមានពីលេខ ១ ដល់លេខ ៩)



១. ចែកកុមារជា៣ក្រុម ហើយឱ្យលេខ ១ លុតទៅក្រុមនីមួយៗ (លេខ១ ដល់លេខ ៩)


២. នៅពេលដែលត្រូវហៅលេខណាមួយ សមាជិកក្រុមនីមួយៗត្រូវតែព្យាយាមជួយគ្នា រៀបលេខនោះ ឱ្យត្រូវតាមគ្រូនិយាយ។ ឧទាហរណ៍៖ ប្រសិនបើត្រូវហៅលេខ “១៩៣៧” ឬ “២៥៨៣” ឬក៏ “៩៧២” នោះកុមារត្រូវរៀបលេខនោះឱ្យត្រូវតាមលំដាប់

លំដោយ។ ពេលដែលពួកគេរួចរាល់ គេត្រូវលើកដៃឡើង។


៣. បន្ទាប់ពីលេងល្បែងនេះចប់សូមពន្យល់កុមារថា វាប្រហែលជាមិនងាយស្រួលទេក្នុងការលេងល្បែងនេះ។ ប្រហែលជាមានរឿងកើតឡើងនៅក្នុងជីវិតរបស់យើងដែលមិនងាយស្រួល។ ប៉ុន្តែត្រូវចាំជានិច្ចថា ព្រះគង់នៅ ជាមួយយើងពេលយើងឈឺចាប់ ឬពេលយើងឆ្លងកាត់គ្រាលំបាក។

៨. ឧគម្ពីរចងចាំ ចោទិយកថា ៣១:៦

៩. ហត្ថកម្ម «តំណក់ទឹកភ្នែកប្រែទៅជាបេះដូង»



សម្ភារៈដែលត្រូវការ៖ សូមបោះពុម្ពក្រដាសហត្ថកម្ម កូលី រៀន កន្ត្រៃ



១. ចែកក្រដាសហត្ថកម្មដល់កុមារម្នាក់មួយ និងឱ្យពួកគេ ផាត់ពណ៌រូប តំណក់ទឹកភ្នែក។

២. សូមបត់ក្រដាសតាមបន្ទាត់ដាច់ៗ ហើយកាត់រូបតំណក់ទឹកភ្នែកនោះ។ សូមកុំកាត់តែមនៃបន្ទាត់ដាច់នោះ។

៣. សូមបើករូបតំណក់ទឹកភ្នែកដែលបានកាត់ហើយនោះ ហើយដាក់ផ្តាច់ចុះក្រោម នោះអ្នកនឹងឃើញចេញជារូបបេះដូង ដែលមានរូបញញឹមនៅលើនោះ។ សូមពន្យល់កុមារថា ព្រះជាម្ចាស់ទ្រង់គង់ជាមួយយើងនៅពេលយើងកើតទុក្ខ។

១០. ចំរៀង (វិសចំរៀងខាងលើ១បទហើយច្រៀងជាមួយសិស្ស)

១១. អធិស្ឋាន (សូមនាំកុមារអធិស្ឋានបីទ)

តំណក់ទឹកភ្នែកប្រទេសជាបេះដូង

